

ສັງລວມຫຍໍ້ ເນື້ອໃນແຜນແບ່ງປັນຜົນປະໂຫຍດ ຈາກການຊື້-ຂາຍສິນເຊື່ອກາກບອນປ່າໄມ້

ການນໍາສະເຫນີ

- i. ເອກະສານສະບັບນີ້ ສະເຫນີແຜນການແບ່ງປັນຜົນປະໂຫຍດ (ຜບຜ ຫຼື BSP) ສໍາລັບການຈັດຕັ້ງ ແຜນງານ ຫລຸດຜ່ອນທາດອາຍເຮືອນແກ້ວ (ຫຼື ແຜນງານ ER) ຂອງ ສປປ ລາວ ເຊິ່ງມີຊື່ເຕັມວ່າ “ໂຄງການ ຄຸ້ມຄອງປ່າໄມ້ ແບບມູມິທັດ ແລະ ສົ່ງເສີມຊີວິດການເປັນຢູ່ ຢູ່ 6 ແຂວງພາກເໜືອຂອງ ສປປ ລາວ” ມີຊື່ຫຍໍ້ວ່າ “ໂຄງການ ຄປຊ”. ໂຄງການ ຄປຊ ໄດ້ຮັບການຮັບຮອງໂດຍ ກອງທຶນກາກບອນ (Carbon Fund) ໃນປີ 2018. ຜບຜ ໄດ້ຖືກສ້າງຂຶ້ນ ບົນພື້ນຖານ ການກຳນົດກົນໄກການແບ່ງປັນຜົນປະໂຫຍດ ໃນເອກະສານແຜນງານ ERPD ເຊິ່ງໄດ້ນຳສະເຫນີ (ໃນປີ 2018) ແລະ ຜົນຈາກການປຶກສາຫາລືກັບພາກສ່ວນກ່ຽວຂ້ອງ, ຮ່າງຜບຜ ສະບັບໄກ້ສຸດທ້າຍ, ແລະ ແຜນດັ່ງກ່າວນີ້ແມ່ນໄດ້ຮັບການປຶກສາຫາລືຈາກຫລາຍພາກສ່ວນທີ່ກ່ຽວຂ້ອງໃນຫລາຍລະດັບ.
- ii. ໂຄງການດັ່ງກ່າວນີ້ ກວມເອົາເນື້ອທີ່ 8,1 ລ້ານ ເຮັກຕາ ແລະ ການຄັດເລືອກພື້ນທີ່ໂຄງການ ແມ່ນຈາກຜົນການວິເຄາະ ລົງເລິກ ແລະ ການສ້າງຄວາມເຂົ້າໃຈ ກ່ຽວກັບ ບັນຫາການທຳລາຍປ່າໄມ້ ແລະ ເຄົ້າຂອງບັນຫາການທຳລາຍປ່າໄມ້. ພື້ນທີ່ຂອງໂຄງການ ກວມເອົາຫນຶ່ງສ່ວນສາມຂອງເນື້ອທີ່ທົ່ວປະເທດ ແລະ ເນື້ອທີ່ປ່າໄມ້, ມີປະຊາກອນ ປະມານ 1,8 ລ້ານ ຄົນ. ການຈັດປະເພດການນຳໃຊ້ທີ່ດິນ ໃນພື້ນທີ່ດັ່ງກ່າວ ສ່ວນຫລາຍ ແມ່ນ ທີ່ດິນປ່າໄມ້.
- iii. ບັນດາແຂວງທີ່ຢູ່ໃນເຂດຂອງໂຄງການ ມີຊາຍແດນຕິດກັບ ປະເທດເພື່ອນບ້ານ ເຊັ່ນ: ລາດຊະອະນາຈັກໄທ, ສະຫະພາບມຽນມາ, ສປ.ຈີນ ແລະ ສສ.ຫວຽດນາມ. ພາກເໜືອຂອງ ສປປ ລາວ ມີລັກສະນະພູມສັນຖານ ເປັນເຂດພູດອຍ, ຫ່າງໄກສອກຫລີກ, ມີການພັດທະນາອຸດສາຫະກຳ ແລະ ພື້ນຖານໂຄງລ່າງ ຈຳກັດ, ມີຫລາຍ ຊົນເຜົ່າ ທີ່ຍັງມີຄວາມທຸກຍາກ ພ້ອມທັງມີບັນຫາການຊຸດ ໂຊມ ແລະ ສູນເສຍ ປ່າໄມ້ ເປັນວົງກວ້າງ. ພື້ນທີ່ດັ່ງກ່າວ ເປັນພື້ນທີ່ສຳຄັນຂອງອ່າງໂຕ່ງສາຂາແມ່ນໍ້າຂອງຫລາຍສາຍ ລວມທັງແມ່ນໍ້າຂອງ.
- iv. ໂຄງການ ຄປຊ ຄາດວ່າ ຈະຜະລິດສິນເຊື່ອກາກບອນ ຫລາຍກວ່າ 16,1 ລ້ານ ໂຕນອາຍກາກໂບ ນິກທຽບເທົ່າ (tCO₂e) ຈາກການຫລຸດຜ່ອນການປ່ອຍ ແລະ ເພີ່ມພູນການດູດຊັບ ໃນໄລຍະຂອງໂຄງການ 5 ປີ (2020-2024). ໃນນີ້ ປະກອບມີ 8 ລ້ານ ໂຕນ tCO₂e ຈາກການຫລຸດຜ່ອນການປ່ອຍ ເຊິ່ງເທົ່າກັບ ການຫລຸດຜ່ອນໄດ້ 20% ເມື່ອທຽບກັບ ລະດັບທຽບຖານ (Reference Level) ແລະ ການເພີ່ມພູນການດູດຊັບ ທຽບເທົ່າກັບ 3 ລ້ານ ໂຕນ

tCO₂e ເຊິ່ງຄິດເປັນການເພີ່ມຂຶ້ນ 57%¹, ເມື່ອທຽບກັບ ລະດັບທຽບຖານ ທາງດ້ານການດູດຊັບ ທາດອາຍເຮືອນແກ້ວ.

ໃນປະລິມານ ການຫລຸດຜ່ອນທາດອາຍເຮືອນແກ້ວ (ຫຼື ສິນເຊື່ອກາກບອນ) ທັງໝົດ ທີ່ເປັນຜົນງານຂອງໂຄງການ, ຈຳນວນ 11 ລ້ານ ໂຕນ tCO₂e ຈະຖືກຂາຍ ຫຼື ໂອນ ໃຫ້ກັບກອງທຶນກາກບອນ (Carbon Fund) ຂອງຄູ່ຮ່ວມກາກບອນປ່າໄມ້ (FCPF)².

ງົບປະມານ ຂອງໂຄງການ ຄປຊ

- v. ສປປ ລາວ ຈະເຈລະຈາ ການເຮັດສັນຍາຊື້-ຂາຍກາກບອນປ່າໄມ້ ຈຳນວນ 8,4 ລ້ານ ໂຕນ ເຊິ່ງຄາດວ່າຈະມີມູນຄ່າ USD 42 ລ້ານ³ ກັບກອງທຶນກາກບອນ ຂອງ FCPF.
- vi. ງົບປະມານ ສຳລັບການຈັດຕັ້ງປະຕິບັດ ໂຄງການ ຄປຊ ຄາດວ່າຈະສູງເຖິງ USD 136,5 ລ້ານ ໃນໄລຍະ 6 ປີ ແຕ່ປີ 2020 ຫາ 2025. ລັດຖະບານລາວ ຈະນຳໃຊ້ຫລາຍແຫຼ່ງທຶນ ໃນການສະໜອງງົບປະມານ ມາຈັດຕັ້ງປະຕິບັດ ໂຄງການ ຄປຊ, ໃນເບື້ອງຕົ້ນນີ້ ງົບປະມານເພື່ອຈັດຕັ້ງປະຕິບັດໂຄງການ ປະກອບມີ:
 - ກ) ໂຄງການ ຈັດຕັ້ງປະຕິບັດ ການຄຸ້ມຄອງປ່າໄມ້ແບບມີທັດ ແລະ ສິ່ງເສີມຊີວິດການເປັນຢູ່ (ຈ-ຄປຊ ຫຼື I-GFLL) ເຊິ່ງໄດ້ຮັບການສະໜັບສະໜູນດ້ານການເງິນ ຈາກກອງທຶນດິນຝ້າອາກາດສີ ຂຽວ (GCF), ແລະ ອົງການ GIZ.⁴
 - ຂ) ເງິນເບີກຈ່າຍລ່ວງໜ້າ ຈາກກອງທຶນກາກບອນ ເຊິ່ງຈະນຳໃຊ້ບາງຈຳນວນສຳລັບຄ່າໃຊ້ຈ່າຍດຳ ເນີນການຕ່າງໆ

¹ ອັດຕາການດູດຊັບທາດອາຍເຮືອນແກ້ວທີ່ສູງດັ່ງກ່າວ ເນື່ອງຈາກເປັນສ່ວນໜຶ່ງຂອງວິທີການຄິດໄລ່ ເຊິ່ງການດູດຊັບທາດອາຍກາກບອນໄດ້ມີການເພີ່ມຂຶ້ນໃນໄລຍະເວລາ 20 ປີ ຂຶ້ນຢູ່ກັບການປ່ຽນແປງຂອງແຕ່ລະປະເພດ. ອັນນີ້ແມ່ນເປັນກໍລະນີທີ່ ການດູດຊັບໄດ້ມີການສ້າງຂຶ້ນໃນລະຫວ່າງຂອງໄລຍະທຽບຖານ (ເຊັ່ນ: ປີ 2005-2015) ເຊິ່ງຢູ່ໃນໄລຍະຂອງການນັບ. ເບິ່ງເອກະສານ ERPD ໃນຂໍ້ 8.3.5.

² ຕົວເລກນີ້ເປັນການຄາດຄະເນ 4% ຂອງປັດໄຈການອານຸຮັກສຳລັບການດູດຊັບ ແລະ ປ່ອຍທາດອາຍເຮືອນແກ້ວ ເນື່ອງຈາກການທຳລາຍປ່າໄມ້ ແລະ ເສື່ອມໂຊມຂອງປ່າໄມ້ (ບໍ່ນັບລວມ RV), ປັດໄຈການອານຸຮັກ 15% ສຳລັບການນຳໃຊ້ເພື່ອເຂົ້າໃນການຄິດໄລ່ການປ່ອຍທາດ ອາຍເຮືອນແກ້ວຈາກການທຳລາຍປ່າໄມ້ທີ່ກ່ຽວຂ້ອງກັບການດູດຊັບ (RV) ແລະ ການຂຸດຄົ້ນໄມ້ແບບຕັດຢອນ (selective logging), ແລະ 23% ເປັນ ເຂດກັນຊືນ (ລາຍລະອຽດເບິ່ງພາກທີ 11 ແລະ 12 ຂອງ ERPD).

³ ໃນກໍລະນີທີ່ໂຄງການສາມາດຜະລິດໄດ້ເກີນທີ່ລະບຸໄວ້ໃນສັນຍາ ERPA ນັ້ນ, ຈຳນວນທີ່ຜະລິດໄດ້ເພີ່ມເຕີມນັ້ນ (2.6 ລ້ານ tCO₂e) ຈະສາມາດຊື້ຂາຍກັນໄດ້ພາຍໃຕ້ເງື່ອນໄຂຂອງສັນຍາທີ່ຮຽກວ່າ “Call Option”

⁴ ນອກຈາກນີ້ ໂຄງການ I-GFLL ຍັງໄດ້ໃຫ້ການສະໜັບສະໜູນດ້ານງົບປະມານຮ່ວມຈາກບັນດາອົງການ GIZ, JICA, FAO, ADB, LLL ແລະ IFAD

ຄ) ສ່ວນໜຶ່ງຈາກທຶນຊ່ວຍເຫຼືອລ້າ ຂອງໂຄງການ FCPF ສໍາລັບການກຽມຄວາມພ້ອມ ເຊິ່ງຈະຕໍ່ເວລາ ໃຫ້ກັບໂຄງການ ຈົນຮອດເດືອນມິຖຸນາ 2022.

vii. ໂຄງການ ຈ-ຄປຊ ຈະໃຫ້ການສະໜັບສະໜູນການຈັດຕັ້ງປະຕິບັດ ກິດຈະກຳຂອງໂຄງການຄປຊ ພ້ອມທັງປະກອບສ່ວນເຂົ້າໃນການສ້າງລາຍຮັບ ຈາກການຂາຍສິນເຊື້ອກາກບອນປ່າໄມ້. ໂຄງການ ຈ-ຄປຊ ເປັນໂຄງການທີ່ສໍາຄັນ ຕໍ່ການຈັດຕັ້ງປະຕິບັດ ໂຄງການ ຄປຊ ເນື່ອງຈາກວ່າໄດ້ຈັດຕັ້ງປະຕິບັດຢູ່ພື້ນທີ່ດຽວກັນ ແລະ ມີລະບົບການປະເມີນຜົນຄືກັນ.

ບັນດາຜູ້ທີ່ຮັບຜົນປະໂຫຍດ, ຜົນປະໂຫຍດ, ຄ່າໃຊ້ຈ່າຍ ແລະ ເງື່ອນໄຂຜູ້ທີ່ຮັບຜົນປະໂຫຍດ

viii. ບັນດາຜູ້ທີ່ຮັບຜົນປະໂຫຍດ ແມ່ນຜູ້ທີ່ຈະໄດ້ຮັບເງິນ ແລະ ຜົນປະໂຫຍດອື່ນໆທີ່ບໍ່ແມ່ນເງິນ ເຊິ່ງອາດລວມທັງ ເຈົ້າຂອງໂຄງການຍ່ອຍ ຫຼື ຜູ້ຖືສິດຍ່ອຍ (sub-entities) ແລະ ພາກສ່ວນທີ່ກ່ຽວຂ້ອງທີ່ສໍາຄັນອື່ນໆ (ອີງຕາມກອບລະບຽບການຂອງກອງທຶນກາກບອນ, 2016). ບັນດາປະເພດ ຂອງຜູ້ທີ່ຮັບຜົນປະໂຫຍດ ແມ່ນຖືກພິຈາລະນາ ທາງດ້ານບົດບາດ ແລະ ໜ້າທີ່, ເປັນຜູ້ມີສິດ ກ່ຽວກັບ ຊັບພະຍາກອນທີ່ດິນ ຫຼື ປ່າໄມ້ ເຊິ່ງນອນໃນເຂດທີ່ມີການຫລຸດຜ່ອນທາດອາຍເຮືອນແກ້ວ; ມີການລົງທຶນໂດຍກົງ ເປັນເງິນ ແລະ/ຫຼື ແຮງງານ ໃນກິດຈະກຳ REDD+ ຕ່າງໆ.

ix. ສະນັ້ນ, ຜູ້ຮັບ ຂອງໂຄງການ ຄປຊ ໄດ້ກຳນົດບັນດາກຸ່ມຜູ້ຮັບຜົນປະໂຫຍດ 3 ປະເພດ ດັ່ງນີ້:

- ອົງການຈັດຕັ້ງພາກລັດ (ໃນທຸກລະດັບ),
- ບັນດາຊຸມຊົນໃນຊົນນະບົດ ທີ່ອາໄສປ່າໄມ້ໃນການດຳລົງຊີວິດ ໂດຍຫລັງຈາກນີ້ ຈະເອີ້ນວ່າ ຊຸມຊົນ, ແລະ
- ບັນດາຜູ້ດຳເນີນການ ຫຼື ຜູ້ທີ່ປະກອບສ່ວນເຂົ້າໃນ ວຽກງານໂຄງການ ເຊິ່ງຈະລວມທັງ ພາກເອກະຊົນ, ຜູ້ປະກອບການ, ອົງການຈັດຕັ້ງທາງສັງຄົມ ແລະ ສະຖາບັນການຄົ້ນຄວ້າ ແລະ ສຶກສາ ຕ່າງໆ.

x. ຊຸມຊົນຈະໄດ້ຮັບຜົນປະໂຫຍດ ຫລາຍກວ່າກຸ່ມອື່ນໆ ເນື່ອງຈາກວ່າ ພວກເຂົາເປັນກຸ່ມທີ່ປະກອບ ສ່ວນໃນການດຳເນີນວຽກງານ ໂຄງການຫລຸດຜ່ອນທາດອາຍເຮືອນແກ້ວ ຫລາຍທີ່ສຸດ.

xi. ຜົນປະໂຫຍດ ທີ່ຈະຈັດສັນໃຫ້ແກ່ບັນດາຜູ້ທີ່ຮັບຜົນປະໂຫຍດ ມີສອງປະເພດ ຄື ເປັນເງິນ ແລະ ບໍ່ເປັນເງິນ.

ເງື່ອນໄຂຜູ້ທີ່ຈະຮັບຜົນປະໂຫຍດ

xii. ຊຸມຊົນທ້ອງຖິ່ນ ມີບົດບາດຫລາຍທີ່ສຸດ ໃນການຈັດຕັ້ງປະຕິບັດ ໂຄງການ ຄປຊ. ເງື່ອນໄຂຂອງຊຸມຊົນຜູ້ທີ່ຈະຮັບຜົນປະໂຫຍດ ແມ່ນຕິດພັນກັບ ສິດການເຂົ້າເຖິງ (ນໍາໃຊ້) ທີ່ດິນ ແລະ ປ່າໄມ້ ຫຼື ມີຄວາມຮັບຜິດຊອບ ຕໍ່ວຽກງານຂອງໂຄງການ ຢ່າງເປັນເຈົ້າການ ຫລື ແບບເປັນເຈົ້າຂອງໂຄງການ ໄດ້ຂຶ້ນສໍາມະໂນຄົວຢູ່ບ້ານເປົ້າໝາຍ, ເຂົ້າຮ່ວມໃນການຈັດຕັ້ງປະຕິບັດກິດຈະກຳ

ຂອງໂຄງການ, ເປັນຊຸມຊົນ ທີ່ມີການຈັດຕັ້ງຂັ້ນບ້ານ ຊັດເຈນ ແລະ ມີການປະສານງານ ກັບ ການປົກຄອງທ້ອງຖິ່ນ ເພື່ອຮັບປະກັນວ່າ ການເຂົ້າຮ່ວມ ໃນບັນດາກິດຈະກຳຂອງ ໂຄງການ ຄປຊ ຫລື ດຳເນີນວຽກງານ ຫລຸດຜ່ອນທາດອາຍເຮືອນແກ້ວ ສອດຄ່ອງກັບຈຸດປະສົງຂອງ ໂຄງການ. ນອກຈາກນັ້ນ, ບັນດາຜູ້ທີ່ຈະໄດ້ຮັບຜົນປະໂຫຍດ ຕ້ອງມີ ສະຖານະພາບທາງດ້ານ ກົດໝາຍ (legal status) ຈາກລັດ ຖະບານ ໂດຍອີງໃສ່ ກົດໝາຍ ແລະ ດຳລັດ ຕ່າງໆທີ່ ກ່ຽວຂ້ອງ. ເງື່ອນໄຂຜູ້ທີ່ຈະຮັບຜົນປະໂຫຍດ ຂອງບັນດາຊຸມຊົນ ແມ່ນຕິດພັນ ຫຼື ຂຶ້ນກັບ ບັນດາກິດຈະກຳ ການຫລຸດຜ່ອນທາດອາຍເຮືອນແກ້ວ ເຊິ່ງໄດ້ກຳນົດໃນ ແຜນດຳເນີນງານ REDD+ ຂັ້ນແຂວງ (ຫຼື ແຜນ PRAP)⁵ ເຊິ່ງແຜນດັ່ງກ່າວຈະໄດ້ຮັບຈັດຕັ້ງປະຕິບັດ ໂດຍ ການຊື້ນຳຈາກພະແນກ ກະສິກຳ ແລະ ປ່າໄມ້ ໃນຂັ້ນແຂວງ, ຫ້ອງການ ກະສິກຳ ແລະ ປ່າໄມ້ ຂັ້ນເມືອງ ແລະ ບັນດາຄະນະກຳມະການພັດທະນາບ້ານຕ່າງໆ.

- ບັນດາອົງການຈັດຕັ້ງລັດ ໃນທຸກລະດັບ (ຂັ້ນສູນກາງ, ແຂວງ ແລະ ເມືອງ) ແມ່ນມີ ສິດ ຈະໄດ້ຮັບຜົນປະໂຫຍດ ເນື່ອງຈາກວ່າ ບັນດາອົງການຈັດຕັ້ງດັ່ງກ່າວ ໄດ້ ປະກອບສ່ວນ ແລະ ມີບົດບາດສຳຄັນ ໃນການຈັດຕັ້ງປະຕິບັດ ໂຄງການ ຄປຊ ໂດຍ ອີງຕາມພາລະບົດບາດ ແລະ ໜ້າທີ່ຮັບຜິດຊອບ ຂອງແຕ່ລະພາກສ່ວນ.

ການຈັດແບ່ງຜົນປະໂຫຍດ

xiii. ລາຍຮັບ ຫຼື ການຈ່າຍ ຈາກກອງທຶນກາບອນ ໃຫ້ກັບ ໂຄງການ ຄປຊ ທັງຫມົດ ຈະຖືກຈັດ ແບ່ງດັ່ງນີ້:

- ເຈັດສິບເຈັດສ່ວນຮ້ອຍ (77%) ຈະຖືກຈັດແບ່ງເປັນບ້ວງຈ່າຍຕອບແທນຕາມຜົນງານ ໃຫ້ແກ່ ຊຸມຊົນ, ອົງການຈັດຕັ້ງລັດທ້ອງຖິ່ນ, ໂຄງການລິເລີ່ມ
- ສິບແປັດສ່ວນຮ້ອຍ (18%) ຈະຖືກຈັດແບ່ງ ສຳລັບຄ່າບໍລິຫານ, ແລະ
- ຫ້າສ່ວນຮ້ອຍ (5%) ເປັນບ້ວງສຳຮອງ ຫຼື ສະຫງວນໄວ້ (performance buffer).
- ໃນຈຳນວນເຈັດສິບເຈັດສ່ວນຮ້ອຍ (77%) ການຈ່າຍຕອບແທນຕາມຜົນງານ ຂອງ ໂຄງການ:
 - ເກົ້າສິບສ່ວນຮ້ອຍ (90%) ຈະຖືກຈັດແບ່ງ ສຳລັບຊຸມຊົນ,
 - ຫ້າສ່ວນຮ້ອຍ (5%) ຈະຖືກຈັດແບ່ງ ສຳລັບອົງການຈັດຕັ້ງລັດຖະບານຂັ້ນທ້ອງຖິ່ນ, ແລະ

⁵ ແຜນດຳເນີນງານຫລຸດຜ່ອນທາດອາຍເຮືອນແກ້ວຈາກການທຳລາຍປ່າໄມ້ ແລະ ເຮັດໃຫ້ປ່າໄມ້ເຊື່ອມໂຊມຂັ້ນແຂວງເປັນຢ່ອນອີງ ພື້ນຖານສຳລັບການຈັດຕັ້ງປະຕິບັດການສົ່ງເສີມກິດຈະກຳ ເຮດ+ໃນລະດັບທ້ອງຖິ່ນ ເພື່ອແກ້ໄຂການທຳລາຍປ່າໄມ້ ແລະ ການເຮັດໃຫ້ ປ່າໄມ້ເສື່ອມໂຊມ. ແຜນ PRAP ແຕ່ລະແມ່ນສ້າງຂຶ້ນບົນພື້ນຖານຈາກອົງປະກອບຂອງ ERPD

- ຫ້າສ່ວນຮ້ອຍ (5%) ຈະຖືກຈັດແບ່ງ ສໍາລັບ ໂຄງການລິເລີ່ມ.

ການກຳນົດການຈັດຕັ້ງ

- xiv. ຄະນະຊີ້ນຳວຽກງານ REDD+ ຂັ້ນສູນກາງ ທີ່ປະກອບດ້ວຍຫລາຍຂະແໜງການ ມີໜ້າທີ່ຮັບ ຜິດຊອບ ຊີ້ນຳ ກ່ຽວກັບການພັດທະນາ ແລະ ຈັດຕັ້ງປະຕິບັດ ວຽກງານ REDD+ ໃນທົ່ວປະເທດ ໃນນັ້ນ ລວມທັງການຊີ້ນຳໂຄງການ ຄປຊ. ໃນລະດັບແຂວງ, ມີຄະນະຊີ້ນຳວຽກງານ REDD+ ຂັ້ນແຂວງ ແລະ ຫ້ອງການ REDD+ ຂັ້ນແຂວງ ເປັນຜູ້ຊີ້ນຳ ແລະ ປະສານງານຕົ້ນຕໍ ໃຫ້ແກ່ໂຄງການ ຄປຊ.

ຜບຜ ແລະ ໂຄງຮ່າງການຄຸ້ມຄອງ ໂຄງການ ຄປຊ

- xv. ອີງຕາມຜົນຂອງການລົງຕິດຕາມ ແລະ ເຮັດວຽກຂອງທີມງານທະນາຄານໂລກວັນທີ 30 ມິຖຸນາ 2021 ນັ້ນ, ລັດຖະບານໄດ້ຕັດສິນໃຈ ຫັນປ່ຽນມາໃຊ້ແຜນສໍາຮອງ ໃນການຄຸ້ມຄອງທຶນທີ່ໄດ້ຈະໄດ້ຮັບຈາກການຊື້ຂາຍສິນເຊື້ອກາກບອນປ່າໄມ້ ເຊິ່ງໃນນັ້ນ ລວມທັງການເປີກຈ່າຍຈາກການດໍາເນີນການຫລຸດຜ່ອນທາດອາຍເຮືອນແກ້ວຈາກການທໍາລາຍປ່າໄມ້. ເມື່ອເປັນດັ່ງນັ້ນ, ກົນໄກການຄຸ້ມຄອງທຶນຊ່ວຍເຫລືອລ້າຂອງ FCPF ທີ່ໄດ້ດໍາເນີນພາຍໃຕ້ການຊີ້ນຳຂອງພະແນກ REDD+ ທີ່ຂຶ້ນກັບກົມປ່າໄມ້ນັ້ນ ຈະຖືກນໍາມາໃຊ້ແທນ ໃນການຄຸ້ມຄອງ ແລະ ເປີກຈ່າຍທຶນ ເພື່ອຈັດຕັ້ງປະຕິບັດໂຄງການການ ຄປຊ. ແຕ່ວ່າ ໜ້າທີ່ຮັບຜິດຊອບ ໃນການຄຸ້ມຄອງການຮັບເງິນ ຈາກການຂາຍກາກບອນປ່າໄມ້ ໃຫ້ກັບກອງທຶນກາກບອນ ແມ່ນຄັງເງິນແຫ່ງຊາດ ຂອງກະຊວງການເງິນ.
- xvi. ໝາຍຄວາມວ່າ ພະແນກ REDD+ ຈະເປັນຜູ້ຮັບຜິດຊອບໃນການບໍລິຫານໂຄງການ ພ້ອມທັງເງິນທີ່ຈະໄດ້ຮັບຈາກການຊື້ຂາຍກາກບອນປ່າໄມ້ດັ່ງກ່າວ. ດັ່ງນັ້ນ, ໜ້າທີ່ໃນການບໍລິຫານຄຸ້ມຄອງເງິນດັ່ງກ່າວຈະຖືກມອບໝາຍໃຫ້ ກປປ ຫລັງຈາກທີ່ ກປປ ໄດ້ສະແດງໃຫ້ເຫັນແລ້ວວ່າ ມີຄວາມສາມາດພຽງພໍໃນການບໍລິຫານ ແລະ ຄຸ້ມຄອງລາຍໄດ້ທີ່ໄດ້ຈາກການຊື້-ຂາຍສິນເຊື້ອກາກບອນປ່າ ໄມ້. ເມື່ອເປັນດັ່ງນັ້ນ, ກປປ ຈະຕ້ອງໄດ້ສືບຕໍ່ສ້າງຂີດຄວາມສາມາດຂອງຕົນ ຈົນກວ່າຈະມີຄວາມພ້ອມ ທີ່ຈະຮັບພາລະໜ້າທີ່ຕາມທີ່ລະບຸໄວ້ໃນກົດໝາຍປ່າໄມ້ ສະບັບປີ 2019 (ໜ້າທີ່ໃນການຄຸ້ມຄອງລາຍຮັບຈາກຂາຍກາກບອນ) ລວມທັງ ລາຍຮັບອື່ນໆ ທີ່ນອກເໜືອຈາກສັນຍາການຊື້ຂາຍກາກບອນປ່າໄມ້ນີ້.
- xvii. ໜ່ວຍງານຄຸ້ມຄອງໂຄງການຂັ້ນສູນກາງ (PMU) ຢູ່ພາຍໃຕ້ພະແນກ REDD+ ມີໜ້າທີ່ຮັບຜິດຊອບ ໃນການຈັດຕັ້ງປະຕິບັດ ໂຄງການ ຄປຊ. ໜ່ວຍງານດັ່ງກ່າວມີໜ້າທີ່ຫລັກໃນການບໍລິຫານ ແລະ ຄຸ້ມຄອງໂຄງການລາຍວັນ ເຊິ່ງລວມທັງການວາງແຜນດໍາເນີນງານ, ການຕິດຕາມ/ລາຍງານ, ການຄຸ້ມຄອງການເງິນ, ຈັດຊື້-ຈັດຈ້າງ ລວມທັງການ ຮັບສະມັກພະນັກງານ/ຊ່ຽວຊານ, ແລະ ການປະສານງານດ້ານວິຊາການຕ່າງໆ. ໜ່ວຍງານນີ້ຍັງຊ່ວຍປະສານແກ້ໄຂບັນຫາຕ່າງໆທີ່ອາດເກີດຂຶ້ນ ພ້ອມກັນນັ້ນ ກໍ່ປະສານງານກັບບັນດາອົງການຈັດຕັ້ງຂອງລັດ,

ອົງການຈັດຕັ້ງໃນຂັ້ນສູນກາງ ແລະ ຫ້ອງການປະສານງານຂັ້ນແຂວງ ໃນ 6 ແຂວງເປົ້າໝາຍ ອີກດ້ວຍ.

- ຄະນະຊີ້ນຳວຽກງານ REDD+ ຂັ້ນສູນກາງ ຈະຮັບຜິດຊອບແກ້ໄຂບັນຫາສຳຄັນ ຕ່າງໆ ພ້ອມກັນນັ້ນ ກໍ່ອໍານວຍຄວາມສະດວກ ດ້ານການປະສານງານ ລະຫວ່າງ ບັນດາກະຊວງ, ກົມ, ກອງ ແລະ ພາກສ່ວນອື່ນໆ ພາຍໃນກະຊວງ ກະສິກຳ ແລະ ປ່າໄມ້, ກະຊວງ ຊັບພະ ຍາກອນທຳມະຊາດ ແລະ ສິ່ງແວດລ້ອມ ແລະ ກະຊວງ ແຜນການ ແລະ ການລົງທຶນ ເພື່ອຊຸກຍູ້ຂອດປະສານງານ ແລະ ການຮ່ວມມື ແຕ່ຂັ້ນ ສູນກາງ ຫາທ້ອງຖິ່ນ ລວມທັງຂັ້ນບ້ານ. ພາຍໃຕ້ການຊີ້ນຳຂອງຄະນະຊີ້ນຳວຽກງານ REDD+ ຂັ້ນສູນກາງ ແລະ ກົມປ່າໄມ້, ໜ່ວຍງານ PMU ຂັ້ນສູນກາງ ມີໜ້າທີ່ ປະຕິບັດຕາມການມອບຫມາຍ ແລະ ຈະປະສານງານກັບ ອົງການຈັດຕັ້ງທີ່ ກ່ຽວຂ້ອງອື່ນໆ.
- ໜ່ວຍງານຄຸ້ມຄອງໂຄງການຂັ້ນແຂວງ (PPMU) ແລະ ໜ່ວຍງານປົກປ້ອງ ສັງຄົມ ແລະ ສິ່ງແວດລ້ອມ ຈະຖືກແຕ່ງຕັ້ງຂຶ້ນ ແລະ ປະຕິບັດໜ້າທີ່ ຕາມການຊີ້ນຳຂອງໜ່ວຍງານ PMU ຂັ້ນສູນກາງ. ຮູບແບບການດຳເນີນງານ ຈະໄດ້ລະບຸໄວ້ໃນຄູ່ມື ການຈັດຕັ້ງປະຕິບັດໂຄງການ (POM).

ການແຈກຍາຍ ທຶນໃຫ້ແກ່ ບັນດາຜູ້ທີ່ຮັບຜົນປະໂຫຍດ

- xviii. ກອງທຶນກາກບອນ ຈະໂອນເງິນ ທີ່ໄດ້ຈາກການຊື້ຂາຍກາກບອນປ່າໄມ້ ໄປຫາຄັງເງິນແຫ່ງຊາດ ໂດຍຜ່ານທະນາຄານແຫ່ງ ສປປ ລາວ ພາຍຫລັງ ທີ່ມີການພິສູດຢັ້ງຢືນ ແລະ ບົດລາຍງານ ການ ຫລຸດຜ່ອນການປ່ອຍທາດອາຍເຮືອນແກ້ວ ໄດ້ຖືກຮັບຮອງແລ້ວ. ຫລັງຈາກນັ້ນພະແນກ REDD+ ໃນນາມເປັນຜູ້ບໍລິຫານທຶນດັ່ງກ່າວ ຈະດຳເນີນການໂອນເງິນ ໄປຫາຜູ້ທີ່ໄດ້ຮັບຜົນ ປະ ໂຫຍດ ຜ່ານທະນາຄານໃນທ້ອງຖິ່ນ ພາຍໃນສອງອາທິດ.
- xix. ທັງຜົນປະໂຫຍດເປັນເງິນ ແລະ ບໍ່ເປັນເງິນ ຈະຖືກເບີກຈ່າຍໄປຫາຜູ້ທີ່ຮັບຜົນປະໂຫຍດ ຫຼັງ ຈາກທີ່ມີການເຫັນດີຈາກ ກົມປ່າໄມ້ ແລະ ອະນຸມັດໂດຍ ຄະນະຊີ້ນຳວຽກງານ REDD+ ຂັ້ນ ສູນກາງ ກປປ. ຜົນປະໂຫຍດທີ່ບໍ່ເປັນເງິນ ເຊິ່ງອາດເປັນວັດຖຸ ຫລື ການບໍລິການເຊັ່ນ: ການ ສ້າງຂີດຄວາມສາມາດ, ການສົ່ງເສີມວຽກງານປັບປຸງຊີວິດການເປັນຢູ່ຂອງປະຊາຍຊົນດ້ວຍ ການສະໜັບສະໜູນທາງທຸລະກິດ, ອາຄານສາທາລະນະສຸດ ຫລື ການສຶກສາ ຈະຖືກກຳນົດ ໂດຍຜ່ານການປຶກສາຫາລື ກັບຜູ້ທີ່ຮັບຜົນປະໂຫຍດ ໃນຊ່ວງລິເລີ່ມໂຄງການ.

ກໍລະນີຜົນງານຂອງການຈັດຕັ້ງປະຕິບັດ (Performance Scenarios), ການຕິດຕາມ ແລະ ການ ລາຍງານ

- xx. ຜບຜ ນີ້ ປະເມີນຜົນງານຂອງການຈັດຕັ້ງປະຕິບັດ (performance scenarios) ເພື່ອບັນລຸເປົ້າຫມາຍ ການຫລຸດຜ່ອນທາດອາຍເຮືອນແກ້ວຢູ່ 4 ກໍລະນີ ຄື ກໍລະນີ 100%, ກໍລະນີ 50%, ກໍລະນີ 25% ແລະ ກໍລະນີ 10%.
- xxi. ບັນດາຜູ້ທີ່ຮັບຜົນປະໂຫຍດ ຈະຕ້ອງເຂົ້າຮ່ວມ ໃນການຕິດຕາມ ແລະ ລາຍງານ ກ່ຽວກັບຜົນການຈັດຕັ້ງປະຕິບັດ ຂອງໂຄງການ ຄປຊ ລວມທັງ ການຈັດຕັ້ງປະຕິບັດ ຜບຜ. ການຕິດຕາມກວດກາສະເພາະດ້ານ ຖືວ່າເປັນວຽກບຸລິມະສິດ ສໍາລັບວຽກງານປົກປ້ອງສັງຄົມ ແລະ ສິ່ງແວດລ້ອມ ການແບ່ງບັນຜົນປະໂຫຍດ ແລະ ບັນດາເປົ້າຫມາຍໃນການຫລຸດຜ່ອນທາດອາຍເຮືອນແກ້ວ. ການຕິດຕາມກວດກາ ແລະ ລາຍງານກ່ຽວກັບ ການບໍລິຫານ, ການຄຸ້ມຄອງ ແລະ ການເບີກຈ່າຍທຶນ ໃຫ້ແກ່ຜູ້ທີ່ຮັບຜົນປະໂຫຍດ ຖືວ່າເປັນວຽກງານບຸລິມະສິດທີ່ສໍາຄັນໃນລະດັບອົງກອນ.
- xxii. ຜບຜ ນີ້ ຍັງກໍານົດ ວິທີການ ກ່ຽວກັບ ລະບຽບການ ໃນການວັດແທກ, ຕິດຕາມ ກວດກາ ແລະ ລາຍງານ (MMR), ການຈັດຕັ້ງປະຕິບັດ ແລະ ການຕິດຕາມ ກວດກາ ວຽກງານປົກປ້ອງ, ກົນໄກແກ້ໄຂການຮ້ອງທຸກ (FGRM) ແລະ ການເຜີຍແຜ່ຂໍ້ມູນ.

ການສ້າງຂີດຄວາມສາມາດ

- xxiii. ການສ້າງຂີດຄວາມສາມາດ ແມ່ນເປັນສ່ວນໜຶ່ງຂອງ ຜບຜ ນີ້ ໂດຍມີການລົງທຶນ ຫລາຍພໍສົມຄວນ ໃນນັ້ນລວມທັງເວລາ ແລະ ຊັບພະຍາກອນ ທີ່ໄດ້ຈັດສັນໄວ້ ເພື່ອສ້າງຂີດຄວາມສາມາດ ໃຫ້ກັບອົງການຈັດຕັ້ງ ແລະ ຄວາມສາມາດໃນການຈັດຕັ້ງປະຕິບັດ ນັບຕັ້ງແຕ່ຂັ້ນສູນກາງ ຮອດຂັ້ນບ້ານ. ແຜນສ້າງຂີດຄວາມສາມາດ ໄດ້ລວມຢູ່ໃນ ຜບຜ ນີ້ ຖືວ່າເປັນສ່ວນໜຶ່ງຂອງມາດຕະການ ເພື່ອຮັບປະກັນຄວາມຍືນຍົງ ພາຍຫຼັງທີ່ເຊັນ ERPA ແລ້ວ ແລະ ເຮັດໃຫ້ສາມາດຂະຫຍາຍ ແຜນງານຄຸ້ມຄອງພູມິທັດ ໃນຂົງເຂດຢູ່ນອກພື້ນທີ່ທົກແຂວງພາກເໜືອ.

ການສື່ສານ ແລະ ການເຜີຍແຜ່

- xxiv. ຍ້ອນວ່າ ຜບຜ ນີ້ ກ່ຽວຂ້ອງກັບຫລາຍຂະແໜງການ ໂດຍມີພາກສ່ວນທີ່ກ່ຽວຂ້ອງ ຈໍານວນຫລາຍ, ຈຶ່ງໄດ້ຫມູນໃຊ້ ຫລັກການ ທີ່ໄດ້ສັງລວມ ໃນແຜນດໍາເນີນງານ ກ່ຽວກັບການສື່ສານ ແລະ ໂຄສະນາເຜີຍແຜ່ວຽກງານ REDD+ ແຫ່ງຊາດ ເພື່ອຮັບປະກັນວ່າ ພາກສ່ວນທີ່ກ່ຽວຂ້ອງຕ່າງໆ ໄດ້ຮັບຂໍ້ມູນຂ່າວສານເປັນຢ່າງດີ ແລະ ທົ່ວເຖິງ ໂດຍຜ່ານການປຶກສາຫາລື ຢ່າງເປັນປະຈໍາ ແລະ ເຂົ້າເຖິງຂໍ້ມູນເປັນພາສາທ້ອງຖິ່ນ. ແຜນການປຶກສາຫາລື ແລະ ໂຄສະນາເຜີຍແຜ່ ຈະເປັນສ່ວນໜຶ່ງ ຂອງແຜນງານຫຼຸດຜ່ອນທາດອາຍເຮືອນແກ້ວ.

ໂຄງສ້າງຂອງເອກະສານ

xxv. ຜບຜ ໄດ້ຖືກແບ່ງເປັນ 8 ພາກ ລວມທັງບົດແນບທ້າຍ. ພາກທີ 1 ສັງລວມ ຄວາມເປັນມາ, ສະ ພາບການ ແລະ ຍຸດທະສາດ ຂອງແຜນງານຫຼຸດຜ່ອນທາດອາຍເຮືອນແກ້ວ. ນອກຈາກນັ້ນ ຍັງສັງ ລວມຫຍໍ້ ກ່ຽວກັບ ຫລັກການທົ່ວໄປ ແລະ ສະພາບທາງດ້ານນິຕິກຳ ສຳລັບການ ກະກຽມ ຜບຜ. ພາກທີ 2 ເນັ້ນໃສ່ ກຸ່ມຜູ້ທີ່ຮັບຜົນປະໂຫຍດ ແລະ ຜູ້ທີ່ຮັບຜົນປະໂຫຍດສຸດ ທ້າຍ ພ້ອມທັງ ເງື່ອນໄຂສຳລັບຜູ້ທີ່ຮັບຜົນປະໂຫຍດ. ພາກທີ 3 ກ່າວເຖິງ ການກຳນົດ ການຈັດຕັ້ງ ຂອງ ຜບຜ ແລະ ການໄຫຼວຽນຂອງທຶນ. ໃນພາກນີ້ ຍັງໄດ້ອະທິບາຍເຖິງ ພາລະ ບົດບາດຂອງ ກປປ ຊຶ່ງຖືກແຕ່ງຕັ້ງໃຫ້ຄຸ້ມຄອງລາຍຮັບ ຈາກການຊື້ຂາຍກາກບອນ ໃຫ້ກັບ ກອງທຶນກາກບອນ. ພາກທີ 4 ອະທິບາຍ ກໍລະນີຂອງຜົນການຈັດຕັ້ງປະຕິບັດການຫລຸດຜ່ອນ ທາດອາຍເຮືອນແກ້ວ ແລະ ຜົນຕໍ່ການຈ່າຍຕອບແທນຕາມຜົນງານ ຂອງໂຄງການ ຄປຊ, ພາກ ທີ 5 ສັງລວມ ກອບການຕິດຕາມກວດກາ ແລະ ລາຍງານ, ພາກທີ 6 ສະໜອງຂໍ້ມູນລະອຽດ ກ່ຽວກັບການສ້າງຂີດຄວາມສາມາດ. ພາກທີ 7 ອະທິ ບາຍ ການສື່ສານ ແລະ ການປຶກສາຫາລື ຂອງ ໂຄງການ ຄປຊ ແລະ

xxvi. ພາກທີ 8 ເອກະສານຊ້ອນທ້າຍທີ່ກ່ຽວຂ້ອງທັງຫມົດ.